

महाप्रस्थानिकपर्व - अध्याय ००१

॥ श्रीः ॥

१७.१. अध्यायः १

Mahabharata - Mahaprasthanika Parva - Chapter Topics

भ्रातृभिर्द्रौपद्या च सह स्वर्गे जिगमिषुणा युधिष्ठिरेण युयुत्सौ  
राज्यभारनिवेशनपूर्वकं परिक्षितो राज्येऽभिषेचनम् ॥ १ ॥

तथा कृच्छ्रात्पौरानुमतिसंपादनेन वल्कलधारणादिपूर्वकं शुना  
सह गृहात्प्रस्थानम् ॥ २ ॥

अर्जुनेन मध्येमार्गमग्निवचसा सनिषङ्गस्य गाण्डीवस्य वरुणोद्देशेन  
समुद्रे प्रक्षेपणम् ॥ ३ ॥

Mahabharata - Mahaprasthanika Parva - Chapter Text

श्रीवेदव्यासाय नमः ।

नारायणं नमस्कृत्य नरं चैव नरोत्तमम् ।

देवीं सरस्वतीं व्यासं ततो जयमुदीरयेत् ॥ १७-१-१ (१८३१६)

जनमेजय उवाच । १७-१-१क्ष् (८०७५)

एवं वृष्ण्यन्धककुले श्रुत्वा मौसलमाहवम् ।

पाण्डवाः किमकुर्वन्त तथा कृष्णे दिवं गते ॥ १७-१-१ (१८३१७)

वैशम्पायन उवाच । १७-१-२क्ष् (८०७६)

श्रुत्वैवं कौरवो राजा वृष्णीनां कदनं महत् ।

प्रस्थाने मतिमाधाय वाक्यमर्जुनमब्रवीत् ॥ १७-१-२ (१८३१८)

कालः पचति भतानि सर्वाण्येव महामते ।

कालपाशमहं मन्ये त्वमपि द्रष्टुमर्हसि ॥ १७-१-३ (१८३१९)

इत्युक्तः स तु कौन्तेयः कालः काल इति ब्रुवन् ।

अन्वपद्यत तद्वाक्यं भ्रातुर्ज्येष्ठस्य धीमतः ॥ १७-१-४ (१८३२०)

अर्जुनस्य मतं ज्ञात्वा भीमसेनो यमौ तथा ।

अन्वपद्यन्त तद्वाक्यं यदुक्तं सव्यसाचिना ॥ १७-१-५ (१८३२१)

ततो युयुत्सुमानाय्य प्रव्रजन्धर्मकाम्यया ।

राज्यं परिददौ सर्वं वैश्यापुत्रे युधिष्ठिरः ॥ १७-१-६ (९८३२२)  
 अभिषिच्य स्वराज्ये च राजानं च परिक्षितम् ।  
 दुःखार्तश्चाब्रवीद्राजा सुभद्रां पाण्डवाग्रजः ॥ १७-१-७ (९८३२३)  
 एष पुत्रस्य पुत्रस्ते कुरुराजो भविष्यति ।  
 यदूनां परिशेषश्च वज्रो राजा कृतश्च ह ॥ १७-१-८ (९८३२४)  
 परिक्षिद्धास्तिनपुरे शक्रप्रस्थे च यादवः ।  
 वज्रो राजा त्वया रक्ष्यो मा चाधर्मे मनः कृथाः ॥ १७-१-९ (९८३२५)  
 इत्युक्त्वा धर्मराजाः स वासुदेवस्य धीमतः ।  
 मातुलस्य च वृद्धस्य रामदीनां तथैव च ॥ १७-१-१० (९८३२६)  
 भ्रातृभिः सह धर्मात्मा कृत्वोदकमतन्द्रितः ।  
 श्राद्धान्यद्विश्य सर्वेषां चकार विदिवत्तदा ॥ १७-१-११ (९८३२७)  
 द्वैपायनं नारदं च मार्कण्डेयं तपोधनम् ।  
 भारद्वाजं याज्ञवल्क्यं हरिमुद्विश्य यत्नवान् ।  
 अभोजयत्स्वादु भोज्यं कीर्तयित्वा च शार्ङ्गिणं ॥ १७-१-१२ (९८३२८)  
 ददौ रत्नानि वासांसि ग्रामानश्चान्नथांस्तथा ।  
 स्त्रियश्च द्विजमुख्येभ्यस्तदा शतसहस्रशः ॥ १७-१-१३ (९८३२९)  
 कृपमभ्यर्च्य च गुरुमथ पौरपुरस्कृतम् ।  
 गआहूय भरतश्रेष्ठ संनिवेश्यासने तदा ।  
 शिष्यं परिक्षितं तस्मै तदौ भरतसत्तमः ॥ १७-१-१४ (९८३३०)  
 ततस्तु प्रकृतीः सर्वाः समानाय्य युधिष्ठिरः ।  
 सर्वमाचष्ट राजर्षिकीर्षितमथात्मनः ॥ १७-१-१५ (९८३३१)  
 ते श्रुत्वैव वचस्तस्य पौरजानपदा जनाः ।  
 भृशमुद्विग्रमनसो नाभ्यनन्दन्त तद्वचः ॥ १७-१-१६ (९८३३२)  
 नैवं कर्तव्यमिति ते तदोचुस्तं जनाधिपम् ।  
 न च राजा तथाऽकार्षीत्कालपर्यायधर्मिवित् ॥ १७-१-१७ (९८३३३)  
 ततोऽनुमान्य धर्मात्मा पौरजानपदं जनम् ।  
 गमनाय मतिं चक्रे कृष्णस्य गमनादपि ॥ १७-१-१८ (९८३३४)  
 ग्वर्तमाने विवादे तु वास्तुविक्रयिणं प्रति ।  
 धनेच्छा युगपत्प्राप्ता क्षेत्रतस्वामिभूभृताम् ॥ १७-१-१९ (९८३३५)  
 प्राप्तं कलियुगं ज्ञात्वा सहदेवो हसन्निव ।  
 राज्ञस्तु कथयामास धर्मो नष्टस्तु सङ्करः ॥ १७-१-२० (९८३३६)  
 श्रुत्वा तु दुर्मना राजा पर्याप्तं जीवनं मम ।  
 इति स्म राजा कौरव्यो धर्मपुत्रो युधिष्ठिरः ।  
 उत्सृज्याभरणान्यङ्गाज्जगृहे वल्कलान्युत ॥ १७-१-२१ (९८३३७)  
 भीमार्जुनयमाश्चैव द्रौपदी च यशस्विनी ।  
 तथैव जगृहुः सर्वे वल्कलानि नराधिप ॥ १७-१-२२ (९८३३८)

विधिवत्कारयित्वेष्टिं नैष्टिकीं भरतर्षभ ।  
समुत्सृज्याप्सु सर्वेऽग्नीन्द्रतस्थुर्नरपुङ्गवाः ॥ १७-१-२३ (१८३३९)  
ततः प्ररुदुः सर्वाः स्त्रियो दृष्ट्वा नरोत्तमान् ।  
प्रस्थितान्द्रौपदीषष्ठान्पुरा द्यूतजितान्यथा ॥ १७-१-२४ (१८३४०)  
हर्षोऽभवच्च सर्वेषां भ्रातॄणां गमनं प्रति ।  
युधिष्ठिरमतं ज्ञात्वा वृष्णिक्षयमवेक्ष्य च । १७-१-२५ (१८३४१)  
भ्रातरः पञ्च कृष्णा च षष्ठीश्चा चैव सप्तमः ।  
आत्मना सप्तमो राजा निर्ययौ गजसाह्वयात् ।  
पौरैरनुगतो दूरं सर्वैरन्तःपुरैस्तथा ॥ १७-१-२६ (१८३४२)  
न चैनमशक्तकश्चिन्निवर्तस्वेति भाषितुम् ।  
न्यवर्तन्त ततः सर्वे नरा नगरवासिनः ॥ १७-१-२७ (१८३४३)  
कृपप्रभृतयश्चैव युयुत्सुं पर्यवारयन् ।  
विवेश गङ्गां कौरव्य उलूपी भुजगात्मजा ॥ १७-१-२८ (१८३४४)  
चित्राङ्गदा ययौ चापि मणलूरपुरं प्रति ।  
शिष्टाः परिक्षितं त्वन्या मातरः पर्यवारयन् ॥ १७-१-२९ (१८३४५)  
पाण्डवाश्च महात्मानो द्रौपदी च यशस्विनी ।  
कृतोपवासाः कौरव्य प्रययुः प्राङ्मुखास्ततः ॥ १७-१-३० (१८३४६)  
योगयुक्ता महात्मानस्त्यागधर्ममुपेयुषः ।  
अभिजग्मुर्बहून्देशान्सरितः सागरांस्तथा ॥ १७-१-३१ (१८३४७)  
युधिष्ठिरो ययावग्रे भीमस्तु तदनन्तरम् ।  
अर्जुनस्तस्य चान्वेव यमौ चापि यथाक्रमम् ॥ १७-१-३२ (१८३४८)  
पृष्ठतस्तु वरारोहा श्यामा पद्मदलेक्षणा ।  
द्रौपदी योषितांश्रेष्ठा ययौ भरतसत्तम । १७-१-३३ (१८३४९)  
श्वा चैवानुयायावेकः प्रस्थितान्पाण्डवान्वनम् ।  
क्रमेण ते ययुर्वीरा लौहित्यं सलिलार्णवम् ॥ १७-१-३४ (१८३५०)  
गाण्डीवं तु धनुर्दिव्यं न मुमोच धनंजयः ।  
रत्नलोभान्महाराज ते चाक्षय्ये महेषुधी ॥ १७-१-३५ (१८३५१)  
अग्निं ते ददृशुस्तत्र स्थितं शैलमिवाग्रतः ।  
मार्गमावृत्य तिष्ठन्तं साक्षात्पुरुषविग्रहम् ॥ १७-१-३६ (१८३५२)  
ततो देवः स सप्तार्चिः पाण्डवानिदमब्रवीत् ।  
भोभो पाण्डुसुता वीराः पावकं मां निबोधत ॥ १७-१-३७ (१८३५३)  
युधिष्ठिर महाबाहो भीमसेन परंतप ।  
अर्जुनाश्चिसुतौ वीरौ निबोधत वचो मम ॥ १७-१-३८ (१८३५४)  
अहमग्निः कुरुश्रेष्ठा मया दग्धं च खाण्डवम् ।  
अर्जुनस्य प्रभावेन तथा नारायणस्य च ॥ १७-१-३९ (१८३५५)  
अयं वः फल्गुनो भ्राता गाण्डीवं परमायुधम् ।

परित्यज्य वने यातु नानेनार्थोस्ति कश्चन ॥ १७-१-४० (९८३५६)  
 चक्ररत्नं तु यत्कृष्णे स्थितमासीन्महात्मनि ।  
 गतं तच्च पुनर्हस्ते कालेनैष्यति तस्य ह ॥ १७-१-४१ (९८३५७)  
 वरुणादाहृतं पूर्वं मयैतत्पार्थकारणात् ।  
 गाण्डीवं धनुषां श्रेष्ठं वरुणायैव दीयताम् ॥ १७-१-४२ (९८३५८)  
 ततस्ते भ्रातरः सर्वे धनंजयमचोदयन् ।  
 स जले प्राक्षिपच्चैतत्तथाऽक्षय्ये महेषुधी ॥ १७-१-४३ (९८३५९)  
 ततोऽग्निर्भरतश्रेष्ठ तत्रैवान्तरधीयत ।  
 ययुस्व पाण्डवा वीरास्ततस्ते दक्षिणामुखाः ॥ १७-१-४४ (९८३६०)  
 ततस्ते तूत्तरेणैव तीरेण लवणांभसः ।  
 जग्मुर्भरतशार्दूल दिशं दक्षिणपश्चिमाम् ॥ १७-१-४५ (९८३६१)  
 ततः पुनः समावृत्ताः पश्चिमां दिशमेव ते ।  
 ददृशुर्द्वारकां चापि सागरेण परिप्लुताम् ॥ १७-१-४६ (९८३६२)  
 उदीचीं पुनरावृत्त्य ययुर्भरतसत्तमाः ।  
 प्रादक्षिण्यं चिकीर्षन्तः पृथिव्या योगधर्मिणः ॥ १७-१-४७ (९८३६३)

इति श्रीमन्महाभारते महाप्रस्थानिकपर्वणि प्रथमोऽध्यायः ॥ १ ॥

Mahabharata - Mahaprasthanika Parva - Chapter Footnotes

- ७-१-२ प्रस्थाने स्वर्गं गन्तुं गृहान्निःसरणे ॥
- ७-१-३ पाशं तत्कृतमाकर्षं मरणमितियावत् । तदहं मन्ये  
अङ्गीकरोमि । त्वमप्येतद्द्रष्टुमालोचितुम् ॥
- ७-१-५ कालः काल इति नित्यार्थे द्वित्वम् । अपरिहार्यः कालो मृत्युः  
सोऽद्यैवास्तु किं चिरेणेत्याशयः ॥
- ७-१-६ धर्मकाम्यया प्रवजन्नतूद्वेगेन । परिददौ तदधीनं  
कृतवान् । तस्याभिषेकेऽनधिकारात् ॥
- ७-१-७ स्वराज्ये हास्तिनपुरे ॥
- ७-१-९ अधर्मे परिक्षिद्वज्रयोर्बालयोररक्षणजे । महाप्रस्थानमियं  
मा कुर्यादिति भावः ॥
- ७-१-१३ स्त्रियो दासीः ॥
- ७-१-१८ अनुमान्यानुमतिप्रदं कृत्वा ॥
- ७-१-२३ नैष्ठिकीं पार्यन्तिकीं उत्सर्गेष्टिमित्यर्थः  
। आत्मन्यग्नीन्समारोप्याप्स्वग्नीनुत्सृज्येति ज्ञेयम् ॥
- ७-१-२९ अन्या युधिष्ठिरादीनां भार्याः श्रुतसोमादीनां मातरः ॥
- ७-१-३४ लौहित्यं उदयाचलप्रान्तस्थं समुद्रम् ॥
- ७-१-४० अनेन गाण्डीवेन । अर्थः प्रयोजनम् ॥

७-१-४१ कालेन अवतारान्तरे ॥

महाप्रस्थानिकपर्व - अध्याय ००२

॥ श्रीः ॥

१७.२. अध्यायः २

Mahabharata - Mahaprasthanika Parva - Chapter Topics

मेरुगिरिंप्रति गच्छन्तं युधिष्ठिरं ज्येष्ठक्रमादनुगच्छत्सु  
दौपद्यादिषु योगभ्रंशात्क्रमेण भूमौ निपतत्सु भीमप्रश्नात्  
प्रति युधिष्ठिरेण तेषां पतने हेतुकथनम् ॥ १ ॥  
तथा ततः शुना केवलमनुगम्यमानेन सता पुरोगमनम् ॥ २ ॥

Mahabharata - Mahaprasthanika Parva - Chapter Text

वैशम्पायन उवाच ।

ततस्ते नियतात्मान उदीचीं दिशमास्थिताः ।  
ददृशुर्योगयुक्ताश्च हिमवन्तं महागिरिम् ॥ १७-२-१ (१८३६४)  
तं चाप्यतिक्रमन्तस्ते ददृशुर्वालुकार्णवम् ।  
अवैक्षन्त महाशैलं मेरुं शिखरिणां वरम् ॥ १७-२-२ (१८३६५)  
तेषां तु गच्छतां शीघ्रं सर्वेषां योगधार्मिणाम् ।  
याज्ञसेनी भ्रष्टयोगा निपपात महीतले ॥ १७-२-३ (१८३६६)  
तां तु प्रपतितां दृष्ट्वा भीमसेनो महाबलः ।  
उवाच धर्मराजानं याज्ञसेनीमवेक्ष्य ह ॥ १७-२-४ (१८३६७)  
नाधर्मश्चरितः कश्चिद्राजपुत्र्या परंतप ।  
कारणं किंनु तद्ब्रूहि यत्कृष्णा पतिता भुवि ॥ १७-२-५ (१८३६८)  
युधिष्ठिर उवाच । १७-२-६क्ष (८०७७)  
पक्षपातो महानस्या विशेषेण धनंजये ।  
तस्यैतत्फलमद्वैषा भुङ्क्ते पुरुषसत्तम ॥ १७-२-६ (१८३६९)  
वैशम्पायन उवाच । १७-२-७क्ष (८०७८)  
एवमुक्त्वाऽनवेक्ष्यैनां ययौ भरतसत्तमः ।  
समाधाय मनो धीमान्धर्मात्मा पुरुषर्षभः ॥ १७-२-७ (१८३७०)  
सहदेवस्ततो विद्वान्निपपात महीतले ।  
तं चापि पतितं दृष्ट्वा भीमो राजानमब्रवीत् ॥ १७-२-८ (१८३७१)  
योऽयमस्मासु सर्वेषु शुश्रूषुरनहंकृतः ।  
सोयं माद्रवतीपुत्रः कस्मान्निपतितो भुवि ॥ १७-२-९ (१८३७२)  
युधिष्ठिर उवाच । १७-२-१०क्ष (८०७९)

आत्मनः सदृशं प्राज्ञं नैषोऽमन्यत कञ्चन ।  
 तेन दोषेण पतितो विद्वानेष नृपात्मजः ॥ १७-२-१० (१८३७३)  
 वैशम्पायन उवाच । १७-२-११क्ष् (८०८०)  
 इत्युक्त्वा तं समुत्सृज्य सहदेवं ययौ तदा ।  
 भ्रातृभिः सह कौन्तेयः शुना चैव युधिष्ठिरः ॥ १७-२-११ (१८३७४)  
 कृष्णं निपतितां दृष्ट्वा सहदेवं च पाण्डवम् ।  
 आर्तो बन्धुप्रियः शूरो नकुलो निपपात ह ॥ १७-२-१२ (१८३७५)  
 तस्मिन्निपतिते वीरे नकुले चारुदर्शने ।  
 पुनरेव तदा भीमो राजानमिदमब्रवीत् ॥ १७-२-१३ (१८३७६)  
 योऽयमक्षतधर्मात्मा भ्राता वचनकारकः ।  
 रूपेणाप्रतिमो लोके नकुलः पतितो भुवि ॥ १७-२-१४ (१८३७७)  
 इत्युक्तो भीमसेनेन प्रत्युवाच युधिष्ठिरः ।  
 नकुलं प्रति धर्मात्मा सर्वबुद्धिमतांवरः ॥ १७-२-१५ (१८३७८)  
 रूपेणि मत्समो नास्ति कश्चिदित्यस्य दर्शनम् ।  
 अधिकश्चाहमेवैक इत्यस्य मनसि स्थितम् ॥ १७-२-१६ (१८३७९)  
 नकुलः पतितस्तस्मादागच्छ त्वं वृकोदर ।  
 यस्य यद्विहितं वीर सोऽवश्यं तदुपाश्रुते ॥ १७-२-१७ (१८३८०)  
 तांस्तु प्रपतितान्दृष्ट्वा पाण्डवः श्वेतवाहनः ।  
 पपात शोकसंतप्तस्ततोनु परवीरहा ॥ १७-२-१८ (१८३८१)  
 तस्मिंस्तु पुरुषव्याघ्रे पतिते शक्रतेजसि ।  
 म्रियमाणे दुराधर्षे भीमो राजानमब्रवीत् ॥ १७-२-१९ (१८३८२)  
 अनृतं न स्मराम्यस्य स्वैरेष्वपि महात्मनः ।  
 अथ कस्य विकारोऽयं येनायं पतितो भुवि ॥ १७-२-२० (१८३८३)  
 युधिष्ठिर उवाच । १७-२-२१क्ष् (८०८१)  
 एकोहं निर्दहेयं वै शत्रूनिर्जुनोऽब्रवीत् ।  
 न च तत्कृतवानेष शूरमानी ततोपतत् ॥ १७-२-२१ (१८३८४)  
 अवमेने धनुर्ग्राहानेष सर्वाश्च फल्गुनः ।  
 तथा चैतन्न तु तथा कर्तव्यं भूतिमिच्छता ॥ १७-२-२२ (१८३८५)  
 वैशम्पायन उवाच । १७-२-२३क्ष् (८०८२)  
 इत्युक्त्वा प्रस्थितो राजा भीमोथ निपपात ह ।  
 पतितश्चाब्रवीद्भीमो धर्मराजं युधिष्ठिरम् ॥ १७-२-२३ (१८३८६)  
 भोभो राजन्नवेक्षस्व पतितोहं प्रियस्तव ।  
 किंनिमित्तं च पतनं ब्रूहि मे यदि वेत्थ ह ॥ १७-२-२४ (१८३८७)  
 युधिष्ठिर उवाच । १७-२-२५क्ष् (८०८३)  
 अतिभुक्तं च भवता प्राणेन च विकथसे ।  
 अनवेक्ष्य परं पार्थ तेनासि पतितः क्षितौ ॥ १७-२-२५ (१८३८८)

इत्युक्त्वा तं महाबाहुर्जगामानवलोकयन् ।  
श्वाप्येकोनुययौ यस्ते बहुशः कीर्तितो मया ॥ १७-२-२६ (१८३८९)

इति श्रीमन्महाभारते महाप्रस्थानिकपर्वणि द्वितीयोऽध्यायः ॥ २ ॥  
Mahabharata - Mahaprasthanika Parva - Chapter Footnotes

७-२-१ ततो दिक्त्रयप्रदक्षिणीकरणानन्तरम् । योगयुक्ताः समाहितमनसः ॥  
७-२-३ भ्रष्टयोगा ध्यानात् स्वलितमानसा ॥  
७-२-७ अनवेक्ष्य स्वर्गान्तरायरूपः स्नेहो माभूदिति भावः ॥

महाप्रस्थानिकपर्व - अध्याय ००३  
॥ श्रीः ॥  
१७.३. अध्यायः ३

Mahabharata - Mahaprasthanika Parva - Chapter Topics  
शुना सह गच्छन्तं युधिष्ठिरं प्रति इन्द्रेण स्वर्गगमनाय  
निजरतारोहणचोदना ॥ १ ॥  
युधिष्ठिरे शुना विना रथारोहणमरोचयमाने यमेन  
निजस्वरूपप्रकाशनेन तत्प्रशंसनम् ॥ २ ॥  
ततो यमेन्द्रादिभी रथेन स्वर्गं प्रापितेन युधिष्ठिरेण  
तत्र भीमाद्यदर्शनादिन्द्रं प्रति भ्रात्रादीन्विना स्वस्य  
स्वर्गोप्यनभिरुचिकथनपूर्वकं तत्समीपगमनेच्छानिवेदनम् ॥ ३ ॥

Mahabharata - Mahaprasthanika Parva - Chapter Text

वैशम्पायन उवाच ।  
ततः सन्नादयञ्शक्रो दिवं भूमिं च सर्वशः ।  
रथेनोपययौ पार्थमारोहेत्यब्रवीच्च तम् ॥ १७-३-१ (१८३९०)  
स्वभ्रातृन्पतितान्दृष्ट्वा धर्मराजो युधिष्ठिरः ।  
अब्रवीच्छोकसंतप्तः सहस्राक्षमिदं वचः ॥ १७-३-२ (१८३९१)  
भ्रातरः पतिता मेऽत्र गच्छेयुस्ते मया सह ।  
न विना भ्रातृभिः स्वर्गमिच्छे गन्तुं सुरेश्वर ॥ १७-३-३ (१८३९२)  
सुकुमारी सुखार्हा च राजपुत्री पुरंदर ।  
साऽस्माभिः सह गच्छेत तद्भवाननुमन्यताम् ॥ १७-३-४ (१८३९३)  
शक्र उवाच । १७-३-५क्ष (८०८४)  
भ्रातृन्द्रक्ष्यसि स्वर्गे त्वमग्रतस्त्रिदिवं गतान् ।

कृष्णया सहितान्सर्वान्मा शुचो भरतर्षभ ॥ १७-३-५ (१८३९४)  
 निक्षिप्य मानुषं देहं गतास्ते भरतर्षभ ।  
 अनेन त्वं शरीरेण स्वर्गं गन्ता न संशयः ॥ १७-३-६ (१८३९५)  
 युधिष्ठिर उवाच । १७-३-७क्ष् (८०८५)  
 अयं श्वा भूतभव्येश भक्तो मां नित्यमेव ह ।  
 स गच्छेत् मया सार्धमानृशंस्या हि मे मतिः ॥ १७-३-७ (१८३९६)  
 शक्र उवाच । १७-३-८क्ष् (८०८६)  
 अमर्त्यत्वं मत्समत्वं च राज-  
 जिश्रयं कृत्स्नां महतीं चैव सिद्धिम् ।  
 संप्राप्तोद्य स्वर्गसुखानि च त्वं  
 त्यज श्वानं नात्र नृशंसमस्ति ॥ १७-३-८ (१८३९७)  
 युधिष्ठिर उवाच । १७-३-९क्ष् (८०८७)  
 अनार्यमार्येणि सहस्रनेत्र  
 शक्यं कर्तुं दुष्करमेतदार्य ।  
 मा मे श्रिया सङ्गमनं तयाऽस्तु  
 यस्याः कृते भक्तजनं त्यजेयम् ॥ १७-३-९ (१८३९८)  
 इन्द्र उवाच । १७-३-१०क्ष् (८०८८)  
 स्वर्गे लोके श्ववतां नास्ति धिष्य-  
 मिष्टापूर्तं क्रोधवशा हरन्ति ।  
 ततो विचार्यि क्रियतां धर्मराज  
 त्यज श्वानं नात्र नृशंसमस्ति । १७-३-१० (१८३९९)  
 युधिष्ठिर उवाच । १७-३-११क्ष् (८०८९)  
 भक्तत्यागं प्राहुरत्यन्तपापं  
 तुल्यं लोके ब्रह्मवध्याकृतेन ।  
 तस्मान्नाहं जातु कथञ्चनाद्य  
 त्यक्ष्याम्येनं स्वसुखार्थी महेन्द्रः ॥ १७-३-११ (१८४००)  
 भीतं भक्तं नान्यदस्तीति चार्तं  
 प्राप्तं क्षीणं रक्षणे प्राणलिप्सुम् ।  
 प्राणत्यागादप्यहं नैव मोक्तुं  
 यतेयं वै नित्यमेतद्वतं मे ॥ १७-३-१२ (१८४०१)  
 इन्द्र उवाच । १७-३-१३क्ष् (८०९०)  
 शुना दृष्टं क्रोधवशा हरन्ति  
 यद्वत्तमिष्टं विवृतमथो हुतं च ।  
 तस्माच्छूनस्त्यागमिमं कुरुष्व  
 शुनस्त्यागात्प्राप्स्यसे देवलोकम् ॥ १७-३-१३ (१८४०२)  
 त्यक्त्वा भ्रातृन्दयितां चापि कृष्णां



प्राप्तो लोकः कर्मणा स्वेन वीर ।  
 श्वानं चैनं न त्यजसे कथं नु  
 त्यागं कृत्स्नं चास्थितो मुह्यसेऽद्य ॥ १७-३-१४ (९८४०३)  
 युधिष्ठिर उवाच । १७-३-१५क्ष (८०९१)  
 न विद्यते संधिरथापि विग्रहो  
 मृतैर्मर्त्यैरिति लोकेषु निष्ठा ।  
 न ते मया जीवयितुं हि शक्या-  
 स्ततस्त्यागस्तेषु कृतो न जीवताम् ॥ १७-३-१५ (९८४०४)  
 प्रतिप्रदानं शरणागतस्य  
 स्त्रिया वधो ब्राह्मणस्वापहारः ।  
 मित्रद्रोहस्तानि चत्वारि शक्र  
 भक्तत्यागश्चैव समो मतो मे ॥ १७-३-१६ (९८४०५)  
 वैशम्पायन उवाच । १७-३-१७क्ष (८०९२)  
 तद्धर्मराजस्य वचो निशम्य  
 धर्मस्वरूपी भगवानुवाच ।  
 युधिष्ठिरं प्रीतियुक्तो नरेन्द्रं  
 श्लक्ष्णैर्वाक्यैः संस्तवसंप्रयुक्तैः ॥ १७-३-१७ (९८४०६)  
 अभिजातोसि राजेन्द्र पितुर्वृत्तेन मेधया ।  
 अनुक्रोशेनि चानेन सर्वभूतेषु भारत ॥ १७-३-१८ (९८४०७)  
 पुरा द्वैतवने चासि मया पुत्र परीक्षितः ।  
 पानीयार्थे पराक्रान्ता यत्र ते भ्रातरो हताः ॥ १७-३-१९ (९८४०८)  
 भीमार्जुनौ परित्यज्य यत्र त्वं भ्रातरावुभौ ।  
 मात्रोः साम्यमभीप्सन्वै नकुलं जीवमिच्छसि ॥ १७-३-२० (९८४०९)  
 अयं श्वा भक्त इत्येवं त्यक्तो देवरथस्त्वया ।  
 तस्मात्स्वर्गे न ते तुल्यः कश्चिदस्ति नराधिपः ॥ १७-३-२१ (९८४१०)  
 अतस्तवाक्षया लोकाः स्वशरीरेण भारत ।  
 प्राप्तोसि भरतश्रेष्ठ दिव्यां गतिमनुत्तमाम् ॥ १७-३-२२ (९८४११)  
 वैशम्पायन उवाच । १७-३-२३क्ष (८०९३)  
 ततो धर्मश्च शक्रश्च मरुतश्चाश्विनावपि ।  
 देवा देवर्षयश्चैव रथमारोप्य पाण्डवम् ॥ १७-३-२३ (९८४१२)  
 प्रययुः स्वैर्विमानैस्ते सिद्धाः कामविहारिणः ।  
 सर्वे विरजसः पुण्याः पुण्यवाग्बुद्धिकर्मिणः ॥ १७-३-२४ (९८४१३)  
 स तं रथं समास्थाय राजा कुरुकुलोद्वहः ।  
 ऊर्ध्वमाचक्रमे शीघ्रं तेजसाऽऽवृत्यरोदसी ॥ १७-३-२५ (९८४१४)  
 ततो देवनिकायस्थो नारदः सर्वलोकवित् ।  
 उवाचोच्चैस्तदा वाक्यं बृहद्वादी बृहत्तपाः ॥ १७-३-२६ (९८४१५)

येऽपि राजर्षयः पूर्वे ते चापि समुपस्थिताः ।  
 कीर्तिं प्रच्छाद्य तेषां वै कुरुराजोऽधितिष्ठति ॥ १७-३-२७ (९८४१६)  
 लोकानावृत्य यशसा तेजसा वृत्तसंपदा ।  
 स्वशरीरेण सम्प्राप्तं नान्यं शुश्रम पाण्डवात् ॥ १७-३-२८ (९८४१७)  
 तेजांसि यानि दृष्टानि भूमिष्ठेन त्वया विभो ।  
 वेश्मानि भुवि देवानां पश्यामूनि सहस्रशः ॥ १७-३-२९ (९८४१८)  
 नारदस्य वचः श्रुत्वा राजा वचनमब्रवीत् ।  
 भ्रातृनपश्यन्धर्मात्मा स्वपक्षाञ्चैव पार्थिवान् ॥ १७-३-३० (९८४१९)  
 शुभं वा यदि वा पापं भ्रातृणां स्थानमद्य मे ।  
 तदेव प्राप्तुमिच्छामि लोकान्यान्न कामये ॥ १७-३-३१ (९८४२०)  
 राज्ञस्तु वचनं श्रुत्वा देवराजः पुरंदरः ।  
 आनृशंस्यसमायुक्तं प्रत्युवाच युधिष्ठिरम् ॥ १७-३-३२ (९८४२१)  
 स्थानेऽस्मिन्वस राजेन्द्र कर्मभिर्निर्जिते शुभैः ।  
 किं त्वं मानुष्यकं स्नेहमद्यापि परिकर्षसि ॥ १७-३-३३ (९८४२२)  
 सिद्धिं प्राप्तोसि परमां यता नान्यः पुमान्क्वचित् ।  
 नैव ते भ्रातरः स्थानं सम्प्राप्ताः कुरुनन्दन ॥ १७-३-३४ (९८४२३)  
 अद्यापि मानुषो भावः स्पृशते त्वां नराधिप ।  
 स्वर्गोऽयं पश्य देवर्षीन्सिद्धांश्च त्रिदिवालयान् ॥ १७-३-३५ (९८४२४)  
 युधिष्ठिरस्तु देवेन्द्रमेवंवादिनमीश्वरम् ।  
 पुनरेवाब्रवीद्धीमानिदं वचनमर्थवत् ॥ १७-३-३६ (९८४२५)  
 तैर्विना नोत्सहे वस्तुमिह दैत्यनिबर्हण ।  
 गन्तुमिच्छामि तत्राहं यत्र मे भ्रातरो गताः ॥ १७-३-३७ (९८४२६)  
 यत्र सा बृहती श्यामा बुद्धिसत्त्वगुणान्विता ।  
 द्रौपदी योषितांश्रेष्ठा यत्र चैव सुता मम ॥ १७-३-३८ (९८४२७)

इति श्रीमन्महाभारते महाप्रस्थानिकपर्वणि तृतीयोऽध्यायः ॥ ३  
 ॥ महाप्रस्थानिकं पर्व समाप्तम् ॥ १७ ॥

अतः परं स्वर्गारोहणपर्वः तस्यायमाद्यः श्लोकः ।  
 जनमेजय उवाच ।  
 स्वर्गं त्रिविष्टपं प्राप्य मम पूर्वपितामहाः ।  
 पाण्डवा धार्तराष्ट्राश्च कानि स्थानानि भेजिरे ॥ १ ॥  
 इदं महाप्रस्थानिकं पर्वं कुंभघोणस्येन TLAr ।  
 कृष्णमाचार्येण TLAr ।  
 व्यासाचार्येण च मुम्बय्यां निर्णयसागरमुद्रायन्त्रे मुद्रापितम् ।  
 शकाब्दाः १८३२ सन १९१०.

- १७-३-८ अस्पृश्यस्य संत्याग नृशंसं निर्दयत्वं नास्ति ॥  
१७-३-१० श्ववतामशुचित्वाद्धिष्णयं स्थानं स्वर्गे नास्ति । क्रोधवशा  
नाम देवगणा अशुचेरिष्टापूर्तफलं घ्नन्ति ॥  
१७-३-१८ अभिजातोसि कुलीनोसि । पितुः पाण्डोः ॥  
१७-३-२६ निकाय्यस्थो निवासस्थः ॥  
१७-३-२७ समुपस्थिताः स्मृतिविषयाः सन्ति ॥  
१७-३-३१ यदेव भ्रातृणां स्थानं प्राप्तुमिच्छामि ॥  
३१

---

Please send corrections to [sanskrit@cheerful.com](mailto:sanskrit@cheerful.com)  
Last updated October 14, 2013  
<http://sanskritdocuments.org>